

கல்முனை முஸ்லிம் ஆசிரியைகள் மத்தியில் இஸ்லாமிய வங்கி பற்றிய
விழிப்புணர்வு

Supervisor
Dr. MIM. Jazeel,
Senior Lecturer,
Faculty of Islamic studies
& Arabic Language,
SEUSL

Researcher
Mrs. MI. Majitha Banu,
Department of Islamic Studies,
Faculty of Islamic studies
& Arabic Language,
SEUSL

ஆய்வுச் சுருக்கம்

இன்று, இஸ்லாமிய வங்கி முறையானது உலகளாவிய ரீதியில் மிக வேகமாக வளர்ந்து வரும் ஒரு தொழில் துறையாக காணப்படுகின்றது. இஸ்லாமிய வங்கித்துறையில் பாரிய வளர்ச்சி கண்டு வரும் நாடுகளாக Malaysia, Bahrain, Jordan, Kuwait, Qatar, Saudi Arabia, Turkey, the United Arab Emirates போன்ற நாடுகள் பதிவாகியுள்ளன. பல்லின மக்கள் ஒன்றித்து வாழும் இலங்கை நாட்டிலும் கூட முழுமையாக இஸ்லாமிய மயப்படுத்தப்பட்ட வங்கியொன்று அண்மைக்காலமாக இயங்கி வருகின்றது. அத்தோடு இங்கு காணப்படும் பாரம்பரிய வங்கிகளும் கூட இஸ்லாமிய வங்கி முறையை தனது ஒரு கிளையாக ஆரம்பித்து நடாத்தி வருகின்றன. இஸ்லாமிய வங்கித்துறையின் வெற்றியானது அது பற்றி மக்கள் மத்தியிலுள்ள விழிப்புணர்வில் தங்கியுள்ளது. குறிப்பாக கல்வியறிவு படைத்தவர்கள் மத்தியில் அது பற்றிய விழிப்புணர்வு அவசியமாகும். ஏனெனில், இதன்மூலம் ஏனையவர்களும் விழிப்புணர்வுட்பட அதிக வாய்ப்புக்கள் காணப்படுகின்றன. எனவேதான் இவ்வாய்வானது, இலங்கை நாட்டில் கல்வியறிவு படைத்த முஸ்லிம்களை அதிகமாகக் கொண்டுள்ள பிரதேசமான கல்முனைப் பிரதேசத்திலுள்ள முஸ்லிம் ஆசிரியைகள் மத்தியில் இஸ்லாமிய வங்கி பற்றிய விழிப்புணர்வு எவ்வாறு காணப்படுகின்றது என்பதனை பரீட்சிப்பதாகவுள்ளது.

இவ்வாய்வின் பிரதான நோக்கம், கல்முனை முஸ்லிம் ஆசிரியைகள் மத்தியில் இஸ்லாமிய வங்கி பற்றிய விழிப்புணர்வு மட்டத்தினை பரீட்சிப்பதாகும். அத்தோடு இவ்வாய்வானது, விழிப்புணர்வு மட்டத்திற்கான காரணத்தைக் கண்டறிதல், மற்றும் விழிப்புணர்வினை ஏற்படுத்தும் வழிமுறைகளில் வினைத்திறன் மிக்க வழிமுறையினைக் கண்டறிதல் ஆகிய உப நோக்கங்களையும் கொண்டதாக அமையும். இந்நோக்கங்கள் பின்வரும் ஆய்வு வினாக்களை உருவாக்கும். அவை (1) இஸ்லாமிய வங்கி பற்றிய விழிப்புணர்வு எவ்வாறு காணப்படுகின்றது? (2) விழிப்புணர்வு கூடுதலாக அல்லது குறைவாக காணப்படுவதற்கான காரணம் என்ன? (3) விழிப்புணர்வினை ஏற்படுத்தும் வழிமுறைகளில் வினைத்திறன் மிக்க வழிமுறைகள் எவை? என்பனவாகும். இவ்வாய்வானது பண்புரீதியான தரவுகளைக் கொண்டதாக அமையும் அதேவேளை, ஆய்வினை மேலும் வலுப்படுத்துவதற்காக தொகைரீதியான தரவுகளையும் பயன்படுத்தும். இவ்வாய்வில் முதன்மைத் தரவுகளும், இரண்டாம் நிலைத்தரவுகளும் பயன்படுத்தப்படும். முதன்மைத்தரவுகள், கல்முனை முஸ்லிம் பிரதேச செயலகப்பிரிவுக்குட்பட்ட 200 ஆசிரியைகளுக்கு வினாக்கொத்தினை வழங்குவதன் மூலம் திரட்டப்படும். இதன் தொகைரீதியான தரவுகள் SPSS மென் பொருளினை பயன்படுத்தி பகுப்பாய்வு செய்யப்படும். மேலும் இவ்வாய்வின் கட்டமைப்பினை ஆக்கபூர்வமாக வடிவமைப்பதற்காக புத்தகங்கள், சஞ்சிகைகள், ஆய்வுக்கட்டுரைகள், இணையத்தளங்கள் போன்ற இரண்டாம் நிலைத்தரவுகள் பயன்படுத்தப்படும்.

இவ்வாய்வானது ஐந்து அத்தியாயங்களைக் கொண்டதாக அமையும். ஆய்வின் அறிமுகத்தினை உள்ளடக்கியதாக முதல் அத்தியாயமும், ஆய்வு தொடர்பான கோட்பாடுகளையும் நடைமுறைகளையும் உள்ளடக்கியதாக இரண்டாம் அத்தியாயமும் அமையும். இவ்வாய்வுக்காக பயன்படுத்தப்படவுள்ள ஆய்வுமுறைமையானது அத்தியாயம் மூன்றில் குறிப்பிடப்படும். அத்தியாயம் நான்கில் சேகரிக்கப்பட்ட தரவுகள் பகுப்பாய்வு செய்யப்படும். அத்தியாயம் ஐந்தானது ஆய்வு தொடர்பான முடிவுகளையும் கருத்துரைகளையும் ஆலோசனைகளையும் உள்ளடக்கியதாக அமையும்.

மூலச் சொற்கள்: இலங்கையில் இஸ்லாமிய வங்கி முறை, இஸ்லாமிய வங்கி பற்றிய விழிப்புணர்வு, ஆசிரியைகள், விழிப்புணர்விற்கான வழிமுறைகள்.